



**QORTI ĊIVILI
PRIM'AWLA**

**ONOR. IMĦALLEF
LAWRENCE MINTOFF**

Illum 22 ta' Novembru, 2017

Mandat ta' Inibizzjoni Numru: 1467/17/1LM

Anthony Mizzi (K.I. 779854M)

vs.

Mario Mizzi (K.I. 30964M)

Il-Qorti,

Rat ir-Rikors tar-rikorrent **Anthony Mizzi** (minn issa 'l quddiem "ir-rikorrent"), li gie pprezentat fid-9 ta' Ottubru, 2017, li jgħid:

Illi l-esponenti għandu interess li jitharsu l-jeddijiet tal-esponenti;

Illi l-esponenti sabiex jikkawtela d-drittijiet tiegħu, jixtieq iżomm l-intimat milli:

Ibiegħ, jassenja jew b'kull mod ieħor jittrasferixxi l-ishma fil-kumpannija bl-isem Joston Company Limited (C-6648) ta' 'Rita House', Clarence Street, Msida, kif ukoll kwlasiasi assi u liċenzji proprjetà tal-kumpannija in kwistjoni, inkluż il-pompa tal-petrol u diesel li tinsab fil-kumpless MCP, Floriana, u dan peress li r-rikorrenti għandu ishma fil-kumpannija in kwistjoni, u kwalsiasi bejgħ, assenjazzjoni jew trasferiment mingħajr l-għarfien jew awtorizzazzjoni tar-rikorrenti, ser ikun ta' preġudizzju għalih.

Illi jidher b'mod ċar li ġew leżi d-drittijiet tiegħu minħabba li sar awment tal-ishma fil-kumpannija kontra l-liġi u b'mod abbużiv u ta' preġudizzju kontra l-istess rikorrenti, kif ser jiġi ppruvat. Għal kull buon fini qiegħed jiġi dikjarat li ż-żieda ta' 18,000 (tmintax-il elf) ishma ġodda li saru fil-15 ta' Mejju, 2002 qatt ma ġew magħrufa u approvati mill-azzjonisti l-oħra, inklużi r-rikorrent, li jikkonferma li qatt ma kien preżenti u/jew ta l-kunsens tiegħu għal tali żieda.

Illi finalment jiġi sottomess li Joseph Mizzi, missier il-partijiet, qatt ma ttrasferixxa ishma lill-intimat Mario Mizzi xahrejn qabel ma miet fil-21 ta' Frar, 1997, u għalhekk it-trasferiment muri fl-10 ta' Diċembru, 1996.

Illi l-esponenti ser jiġi ippreġudikat jekk l-intimat ma jiġix inibit kif ingħad.

Għaldaqstant, l-esponenti umilment titlob li din l-Onorabbli Qorti jogħġobha tordna l-ħruġ ta' mandat ta' inibizzjoni sabiex iżommu milli jkompli jagħmel l-ħwejjeg hawn fuq imsemmija.¹

Rat id-digriet tagħha tad-9 ta' Ottubru, 2017 fejn *ai termini* tal-artikolu 875(2) tal-Kap. 12 laqgħet ir-Rikors provvizorjament u rriżervat li tipprovdi b'mod definittiv fi stadju ulterjuri.

¹ Gie annex ownership timeline tas-soċjetà Joston Company Limited (C 6648), a fol. 5 sa 7.

Rat illi l-intimat Mario Mizzi ta ruġu notifikat bir-Rikors fl-udjenza tal-25 ta' Ottubru, 2017.

Rat ir-Risposta pprezentata fis-6 ta' Novembru, 2017 mill-intimat **Mario Mizzi** (minn issa 'l quddiem "l-intimat"), fejn gie eċċepit:

Illi t-talba li saret permezz tar-rikors odjern hija nfondata kemm fil-fatt u kif ukoll fid-dritt u ma tistax tigi milqugħa għaliex l-elementi li llum-il gurnata huma paċifiċi sabiex jinltaqa' tali mandat, ossia li r-rikorrent għandu jkollu dritt prima facie u kif ukoll il-preġudizzju irrimedjabbli jekk ma tintlaqax it-talba tiegħu, ma jirrizultawx. Dan għas-segwenti raġunijiet:

1) Fl-ewwel lok u rigward in-nuqqas ta' dritt prima facie, l-argument tar-rikorrent rigward l-awment tal-ishma fil-kumpannija bl-isem Joston Company Limited (C 6648) ta' 'Rita House', Clarence Street, permess ta' zieda ta' 18,000 ishma ġodda li fil-15 ta' Mejju, 2002 huwa infondat fil-fatt u fid-dritt stante li d-dokumenti kostituzzjonali tal-kumpannija jistabbilixxu li din iż-żieda kellha tigi approvata permezz ta' riżoluzzjoni straordinarja tal-kumpannija. L-istess dokumenti kostituzzjonali jiddefinixxu "riżoluzzjoni straordinarja" bħala riżoluzzjoni li jeħtieġ li tigi approvata mill-azzjonisti li għandhom ishma li jammontaw għal ħamsa u ħamsin fil-mija tad-drittijiet tal-vot fil-kumpannija. Illi kif jidher fit-tabella tal-komputazzjoni annessa ma' din ir-risposta u mmarkata bħala "Dok. A".² L-esponent kellu numru ta' ishma fil-kumpannija ekwivalenti għal erba' u sebgħin fil-mija tad-drittijiet tal-vot u b'hekk kellu l-maġġoranza meħtieġa sabiex jgħaddi riżoluzzjoni straordinarja. Minkejja dan il-fattur ir-rikorrent xorta għamel diversi tentattivi biex ifittex l-approvazzjoni tal-intimat rigward dan l-awment tal-ishma. Madankollu, l-intimat baqa' ma jridx jkollu x'jaqsam mar-rikorrent u l-kumpannija nnifisha.

2) Subordinatament u wkoll in konnessjoni man-nuqqas tad-dritt prima facie, it-tieni allegazzjoni tal-intimat rigward it-trasferiment ta' ishma minn Joseph Mizzi fl-10 ta' Diċembru, 1996 hija wkoll infondata fil-fatt u fid-dritt stante li l-

² Joston Co. Ltd - issued share capital, a fol. 16.

imsemmi Joseph Mizzi iffirma ftehim ta' trasferiment ta' ishma, anness ma' din ir-risposta u mmarkat bħala "Dok. B"³ li fih huwa ttrasferixxa mitejn u għoxrin mill-ishma tiegħu lil ibnu, ir-rikorrent;

3) Illi fit-tielet lok, jirrizulta pależement li l-preġudizzju irrimedjabbli ma jissussistix għaliex fi kwalunkwe każ, it-talba għall-ħruġ ta' dan il-mandat hija inutili fid-dawl tal-fatt li kif jirrizulta mill-anness Memorandum & Articles of Association tal-kumpannija de quo (Dok. C)⁴, l-azzjonijiet li r-rikorrent qiegħed jittenta li jwaqqaf huma soġġett għal pre-emption rights tiegħu. Konsegwentement, irrispettivament mill-eżitu ta' dan il-mandat, u oltre l-fatt li m'hemm l-ebda offerta ta' xiri da parti ta' terzi, ir-rikorrent huwa ikkawtelat b'dawn il-pre-emption rights u konsegwentement, la għandu d-dritt prima facie li jressaq it-talba odjerna, u wisq anqas ser isofri preġudizzju irrimedjabbli jekk tali talbna ma tinltaqax, fil-fatt mhu ser isofri ebda preġudizzju, għaliex l-esponent ma jstax jagħmel l-azzjonijiet li r-rikorrent qed jipprova jinibih milli jagħmel.

Daqstant għandu l-unur jissottometti l-esponent għas-savju u superjuri ġudizzju ta' din l-Onorabbli Qorti.

Bl-ispejjeż kontra r-rikorrent.

Rat id-dokumenti esebiti in atti u l-atti kollha tal-mandat.

Semgħet ix-xhud prodott mir-rikorrent.

Rat il-verbal tal-udjenza tat-8 ta' Novembru, 2017 fejn ir-Rikors tħalla għal provvediment kamerali li qed jingħata llum.

³ A fol. 17 u 18.

⁴ A fol. 19 s 25.

Rat l-artikoli rilevanti tal-Kap. 12 relattivi għal mandati ta' inibizzjoni, u partikolarment l-artikoli 831, 873, 875 u 876A.

Ir-rikorrent, hu l-intimat, qed jikkontesta tibdil fis-*shareholding* u zieda fl-ishma li kienu saru fi hdan is-soċjetà Joston Company Limited, li għandha l-pompa tal-*petrol* u *diesel* fil-kumpless tal-MCP *carpark*, il-Furjana u fejn il-partijiet huma l-uniċi azzjonisti tagħha. Dan it-tibdil kien jikkonsisti fi trasferiment ta' ishma minn missier il-partijiet Joseph Mizzi lill-intimat, liema trasferiment kien sar fl-10 ta' Diċembru, 1996, xi xahrejn qabel ma' miet. Ir-rikorrent isostni li tali trasferiment ma kienx tabilhaqq sar. Ir-rikorrent jikkontendi wkoll li ż-zieda ta' 18,000 sehem li kienet saret f'isem l-intimat fil-15 ta' Mejju 2002, kienet saret abbużivament u bi preġudizzju għad-drittijiet tar-rikorrent bħala azzjonist. F'dawn il-proċeduri r-rikorrent qiegħed jitlob l-ħruġ ta' mandat ta' inibizzjoni kontra l-intimat biex iżommu milli jittrasferixxi ishma, assi inkluż il-pompa tal-*petrol* u *diesel* u liċenzji tal-istess soċjetà, liema trasferimenti jippreġudikaw lir-rikorrent jekk ma jinħarigx il-mandat ta' inibizzjoni.

L-intimat qed jikkontesta t-talba għall-ħruġ tal-mandat peress li ma jidhrax li r-rikorrent għandu dritt *prima facie* x'jikkawtela u lanqas sejjer isofri xi preġudizzju irrimedjabbli jekk ma jinħarigx il-mandat. Dwar in-nuqqas ta' dritt *prima facie*, l-intimat jikkontendi li kien sar ftehim ta' trasferiment ta' ishma minn missieru lilu datat 10 ta' Diċembru, 1996 u esebixxa kopja ta'

dan it-trasferiment.⁵ Kwantu għall-imsemmi *increase in share capital*, dan kien sar permezz ta' riżoluzzjoni straordinarja li kienet tirrikjedi l-approvazzjoni ta' 55% tad-drittijiet tal-vot fis-soċjetà u stante li hu kellu 74% tad-drittijiet tal-vot, din iż-żieda kienet saret b'mod regolari anki għaliex dak iż-żmien huwa kien ittenta jgħib il-kunsens ta' huih ir-rikorrent, però dan ma kienx irid ikollu x'jasam mal-kumpannija. L-intimat jgħid ukoll li r-rikorrent mhux ser isofri xi preġudizzju irrimedjabbli jekk ma jinħarigx il-mandat għaliex skont l-istatut tal-kumpannija, ir-rikorrent għandu *preemption rights* favur tiegħu fl-eventwalità li l-kumpannija tiddeċieda li żżid l-ishma tagħha.

Jirriżulta mill-atti li din il-kwistjoni tqanqlet issa, snin wara li seħħ l-imsemmi tibdil fi hndan il-kumpannija Joston Company Limited, proprju wara li mietet l-azzjonista l-oħra fil-kumpannija Rita Mizzi, omm il-partijiet, u minn riċerki li għamel Ray Mercieca, l-*accountant* tar-rikorrent, dwar is-soċjetà Joston Company Limited, kien issa li r-rikorrent sar jaf b'dan it-tibdil u b'tibdil ieħor li kien sar fil-*Memorandum* u *Articles of Association* tal-kumpannija.

Provi u riżultanzi

Apparti d-dokumenti li ġew esebiti mill-partijiet, xehed ukoll l-*accountant* **Ray Mercieca** prodott mir-rikorrent⁶, li qal li kien għamel riċerki fl-MFSA

⁵ A fol. 17.

⁶ A fol. 28 sa 40.

fuq talba tar-rikorrent dwar is-soċjetà Joston Company Limited, mill-1983 sal-lum. Dwar ix-*share transfer* inkwistjoni x-xhud spjega li sa madwar tliet snin ilu⁷ bħala prassi l-MFSA kienet taċċetta li dawn jitniżżlu fl-*annual return* u ma kinitx titlob la *share transfer agreement* u lanqas il-formola 'T' ittimbrata mill-*Inland Revenue*. Dan kien ifisser li l-MFSA kienet toqgħod biss fuq id-dikjarazzjoni fl-*annual return* u ma kinitx tinsisti li tingħatalha *supporting documentation* li tikkonferma li kien sar it-trasferiment. Fil-każ tas-soċjetà Joston Company Limited, l-*annual returns* dejjem kienu jiġu iffirmati mill-intimat. Ray Mercieca jgħid li kienet għorkitu għajnejh minhabba li t-trasferiment tal-ishma minn missier il-partijiet lill-intimat, kien sar ftit xhur qabel il-mewt tiegħu, u t-trasferiment kien ġie registrat mill-intimat wara l-mewt ta' missieru.

Dwar l-*increase in share capital* Ray Mercieca jgħid li skont il-*memorandum and articles* tal-kumpannija, l-ishma l-godda kellhom l-ewwel jiġu offruti lill-azzjonisti eżistenti a proporzjon tal-ishma li diġà kellhom, għax l-azzjonisti eżistenti kellhom *preemption rights* f'każ ta' awment fl-ishma tal-kumpannija. Ray Mercieca jgħid li r-rikorrent kien qallu li ma kien irċieva ebda avviż li kien ser ikun hemm żieda fl-ishma tal-kumpannija. Mercieca jgħid li ovvjament ir-rikorrent ġie affettwat ħażin biż-żieda ta' 18,000 ishma, għax minn *shareholding* ta' 25% li kellu, dan niżel għal 5%. Ix-xhud jgħid li sa ftit tas-snin ilu l-prassi kienet li *increases in share capital* jitniżżlu fl-*annual return* tal-kumpannija u l-MFSA ma kinitx

⁷ Din ix-xhieda ngħatat fit-8 ta' Novembru, 2017.

tirrikjedi *backup documents* biex tirreġistra ż-żieda fl-ishma. Imma Ray Mercieca sostna li dawn is-*supporting documents* bħall-minuti tal-*annual general meeting* u kopji tad-dokumenti *tax-share transfer* xorta suppost jinżammu fis-sede tal-kumpannija. Ix-xhud jgħid li mir-riċerki li għamel jirriżulta li l-*increase in share capital* kienet saret fil-15 ta' Mejju, 2002 fuq il-Formula 'H'⁸ li kienet iffirmata mill-intimat, fejn ix-*share capital* tiegħu żdied minn 2,000 għal 20,000. Ix-xhud tenna li skont il-*memorandum and articles* tal-kumpannija, l-ishma l-ġodda kellhom l-ewwel jiġu offruti lill-azzjonisti eżistenti biex dawn ikunu f'pożizzjoni li jixtru dawn l-ishma ħalli jibqgħu proporzjonalment l-istess mal-azzjonisti l-oħra jew jiddeċiedu li ma jixtrux.

Ray Mercieca spjega wkoll li mal-Form 'H' kienet giet annessa kopja tal-*memorandum u articles of association* il-ġodda⁹, li huma ffirmati mill-*company secretary* bħala *true and certified copy* tal-original, liema *company secretary* kien l-intimat. Ray Mercieca jgħid li l-originali kellhom ikunu ffirmati wkoll mid-diretturi l-oħrajn tal-kumpannija u jgħid ukoll li l-originali suppost tinsab fis-sede tal-kumpannija. Mercieca jgħid li r-rikorrenti kien qallu li fl-2002 ma kien iffirma xejn.

Mistoqsi mill-Qorti jekk il-*preemption rights* favur l-azzjonisti eżistenti jistgħux b'xi mod jitneħħew, Ray Mercieca wieġeb li dawn jistgħu jitneħħew b'sempliċi 51% tal-*voting rights f'general meeting* u bl-ammont ta' voti li

⁸ Kopja tagħha tinsab esebita a fol. 41.

⁹ A fol. 42 sa 47.

għandu l-intimat jista' jagħmel dan dejjem, dejjem bis-salvagwardji favur id-drittijiet tal-azzjonisti minoritarji taħt l-Att dwar il-Kumpanniji.

In kontroezami Ray Mercieca jgħid li t-*time-line* tal-ishma anness mar-risposta tal-intimat¹⁰ kien korrett u jikkonferma li qabel l-*increase in share capital* tal-2002, l-intimat diġà kellu 74% tal-ishma. Ix-xhud jaqbel ukoll li skont il-*memorandum and articles of association*, f'*general meeting* kienet dejjem meħtieġa l-approvazzjoni ta' 51% tal-*voting rights* imma f'*extraordinary general meeting* kienet meħtieġa l-approvazzjoni ta' 55% tal-*voting rights*. Ray Mercieca jgħid li għad illi ċerti deċiżjonijiet setgħu jigu approvati bil-mod kif kienu l-*voting rights* fil-passat, madankollu ta' bilfors kellu jissejjaħ *general meeting* jew *extraordinary general meeting*. Mistoqsi dwar *preemption rights* tal-azzjonisti eżistenti ai termini tal-*memorandum and articles of association* ta' qabel l-2002 f'każ ta' *increase in share capital*, ix-xhud jgħid li dawn kienu regolati bis-sezzjoni 2 tal-*articles of association*, 'Share Capital and Shares' u bis-sezzjoni 3 'Transfer and Transmission of Shares' u f'dan ir-rigward għamel riferiment għall-klawsola 3.2 fejn jingħad li "any member wishing to transfer his shares or any of them must first offer them for sale to the other members; ...".

Din il-Qorti tirrileva li l-paragrafu 2.2 tal-*memorandum and articles of association* dwar *Share Capital and Shares*¹¹ jgħid li "all unissued shares of a given class shall, before issue, be offered to the holders for the time being of

¹⁰ A fol. 16.

¹¹ Ara fol. 22.

shares of that class in proportion to the number of shares of that class held by them."

Jirriżulta mill-atti li l-*preemption rights* tal-azzjonisti eżistenti għar-rigward ta' distribuzzjoni ta' *unissued shares* kif ukoll għar-rigward ta' *transfer of shares* ma ġewx affettwati bit-tibdil li sar matul is-snin fil-*memorandum and articles of association* tal-kumpannija.

L-intimat Mario Mizzi flimkien mar-Risposta tiegħu ppreżenta wkoll *a fol. 17* tal-proċess kopja tas-*share transfer* li kien sar fl-10 ta' Diċembru, 1996 iffirmat minn Joseph Mizzi bħala *transferor* u mill-intimat bħala *transferee* u l-irċevuti relattivi tal-Inland Revenue Department.¹²

Kunsiderazzjonijiet legali

Illi t-talba tar-rikorrent għall-ħruġ ta' mandat ta' inibizzjoni qiegħda ssir abbażi tal-artikolu 873 tal-Kap. 12.

Tqis illi skont l-artikolu 873(1) tal-Kap. 12 li jistabbilixxi r-rekwiżiti ġenerali għall-ħruġ ta' mandat ta' inibizzjoni, l-għan ta' mandat ta' din ix-xorta huwa

¹² *A fol. 18.*

dak li jzomm persuna milli tagħmel kwalunkwe ħaġa li tista' tkun ta' preġudizzju għall-persuna li qed titlob il-mandat.

Illi skont l-artikolu 873(2) tal-Kap. 12:

“873. (2) Il-qorti m'għandhiex tohroġ tali mandat jekk ma tkunx sodisfatta li dak il-mandat huwa meħtieġ sabiex jitharsu l-jeddijiet tar-rikorrent, u li dak ir-rikorrent *prima facie* jidher li għandu dawk il-jeddijiet.”

Illi jirriżultaw minn dan l-artikolu tliet presupposti għall-ħruġ ta' mandat ta' inibizzjoni:

(1) Ikun sejjer isir xi att li jista' jkun ta' preġudizzju għal xi jedd tar-rikorrenti. Il-periklu jkun għad-dritt fiż-żmien meħtieġ biex jinkiseb pronunzjament fil-mertu, 'l hekk imsejjaħ *periculum in mora*¹³;

(2) Iż-żamma tal-imsemmi att tkun meħtieġa biex jiġi mħares dan il-jedd. Tenut kont tal-fatt illi s-subinciz (2) huwa marbut mas-subinciz (1) tal-artikolu 873 tal-Kap. 12, il-Qorti trid tqis ukoll l-element tal-grad ta' preġudizzju. Rikonoxxut il-jedd *prima facie* tar-rikorrenti, l-grad ta' preġudizzju rikjest sabiex jiġi akkordat il-ħruġ tal-Mandat, huwa wieħed “li ma jkunx jista' jiġi rimedjat”. Irid jingħad ukoll jekk l-inkonvenjent jew in-

¹³ Ara f'dan is-sens **Sonia Grech *pro et noe* vs. Stephanie Manfré**, Q.A., 14.07.1988, Kollez.Vol. LXXII.ii.290 u **40 Main Street Catering Establishment Limited vs. L-Awtorità tal-Ippjanar**, P.A., 02.11.2010.

nuqqas lamentat jista' jitneħħa, imqar b'deċizzjoni wara li jiġi mistħarreg il-każ fil-mertu, jiġi nieqes dan l-element meħtieġ għall-ħruġ tal-Mandat.

Illi apparti dan, ħsara jew preġudizzju ma titqiesx bħala irrimedjabbli meta si tratta ta' telf pekunjarju ċjoè telf ta' qligħ jew flus. Di fatti, skont l-insenjament mogħti fid-digriet finali fl-ismijiet **Francis Barbara et vs. Carmelo Barbara et**¹⁴:

“Tqis illi huwa wkoll miżmum li l-ħruġ ta' Mandat ta' Inibizzjoni ma jingħatax ġeneralment fejn il-pretensjoni ta' min jitolbu tkun waħda li tirreferi għal kumpens kwantifikabbli u ħlas ta' danni meta dan jista' jithares b'rimedju proċedurali kawtelatorju ieħor skont il-liġi.”

Il-Qorti m'għandhiex toħroġ Mandat bħal dan jekk ma tkunx soddisfatta li l-imsemmi Mandat huwa neċessarju sabiex jitharsu l-jeddijiet tar-rikorrent u ċjoè dannu irrimedjabbli li jinneċċesita rimedju adegwabbli. F'sentenzi oħrajn l-Qrati tagħna jkomplu jlaboraw fuq dak li jfisser dannu irrimedjabbli u l-Prim'Awla tal-Qorti Ċivili fil-proċeduri fl-ismijiet **Angelo Xuereb et noe vs. Marin Hili et noe** (Rikors Numru 3135/94) tispjega:

“... il-frazi 'tkun ta' ħsara' (fl-Art. 873(1) tal-Kap. 12) għandha tingħata interpretazzjoni li dak li qed jipprova jiġi inibit, jekk ma jiġix inibit, jista' jkun ta' preġudizzju fis-sens li mhux biss jikkawża ħsara però li jikkawża ħsara li m'hemmx alternattiva għalih almenu fil-mori tal-kawża jew li l-alternattiva hija sproporzjonata ...”.

¹⁴ P.A., 13.05.2014.

(3) Ikun jidher *prima facie* li r-rikorrent għandu dak il-jedd. Il-liġi tħares il-jedd *prima facie* bħala rekwizit meħtieġ għall-ħruġ tal-Mandat. Irid għalhekk, ikun jedd, anke jekk *prima facie*, biex jimmerita ħarsien. Mhux biżżejjed li jkun sempliċi diffikultà, disagju jew tħassib. Dwar il-prova tal-jedd *prima facie*, l-Qorti tal-Appell, fid-deċiżjoni tagħha fl-ismijiet **Sonia Grech *pro et noe* vs. Stephanie Manfré**¹⁵ sostniet is-segwenti:

“... huwa rekwizit oġġettiv u mhux soġġettiv, ma jiddependix mill-element diskrezzjonali tal-ġudikant, jew il-jeddijiet jidhru *prima facie*, mal-ewwel daqqa t'għajn, jew ma jidhru xejn, għall-finijiet tal-ħruġ tal-mandat.”

Illi jingħad ukoll illi l-fatt li tintlaqa' talba għall-ħruġ tal-Mandat, ma jfissirx li l-jedd ikun ippruvat. Kif daqstant ieħor ma jfissirx, illi għax talba għall-ħruġ ta' Mandat ma tintlaqax, allura l-jedd pretiż ma jeżistix. Mhux il-kompitu tal-Qorti fl-atti tal-Mandat tara jekk il-jedd pretiż huwiex suxxettibbli għal suċċess fl-azzjoni fil-mertu, iżda biss jekk il-jedd pretiż jikkwalifikax bħala tali għall-finijiet oġġettivi tal-liġi.

Illi kulma hu meħtieġ, u fl-istess ħin huwa biżżejjed, għall-ħruġ ta' Mandat ta' Inibizzjoni, li jkun hemm *fumus boni iuris*. Huwa logiku li billi l-Mandat ta' Inibizzjoni huwa att kawtelatorju li jrid jinħareġ qabel ma jiġi aċċertat min għandu raġun fil-mertu, il-Mandat jinħareġ favur dak li “jidher”, fi kliem l-istess liġi, mal-ewwel daqqa t'għajn li għandu raġun, iġifieri b'mod

¹⁵ 14.07.1988, Kollez. LXXII.II.295.

verosimili jew plawsibbli, fi kliem ieħor b'mod li jitwemmen jew ikun kredibbli. Dan min-naħa l-waħda jeskludi pretensjonijiet li huma frivoli jew assurdi, jew saħansitra fejn hemm mera possibbiltà u min-naħa l-oħra jeskludi l-ħtieġa li l-pretensjoni jkollha probabbiltà kbira li tintlaqa' fil-mertu. Dan hu konformi maċ-ċirkostanza li proċedura ta' din ix-xorta hija intiża sabiex tkun sommarja, billi mhuwiex mistenni li jitressaq quddiem il-Qorti fi stadju bħal dan kulma jmissu jitressaq quddiemha, waqt is-smiġħ tal-kawża dwar il-jedd. Dan billi fil-proċess dwar il-mertu, l-iskop hu li jiġi aċċertat x'inhum d-dritt fil-każ konkret, filwaqt li l-iskop tal-proċess għall-ħruġ ta' Mandat ta' Inibizzjoni għandu biss il-funzjoni strumentali li jikkawtela pretensjoni ta' dritt, anke jekk din tista' ma tkunx fondata, sakemm ikun hemm pronunzjament ġudizzjarju dwar jekk hiex tabilhaqq fondata fid-dritt jew le.

Mal-imsemmija tliet elementi esplicitament imsemmija mil-liġi, jistgħu jiżdiedu oħrajn, bosta minnhom elaborati mill-ġurisprudenza tal-Qrati tagħna:

(4) Il-Mandat ta' Inibizzjoni huwa meqjus bħala mezz proċedurali ta' natura eċċezzjonali. Illi kif intqal fis-sentenza fl-ismijiet **Charles Mugliett vs. Saviour Bonnici**:

“Illi ... l-Mandat ta' Inibizzjoni huwa mezz proċedurali eċċezzjonali u mhux normali ta' provvedimenti legali. Il-ħarsien li l-liġi qegħda timmira għalih bi

proċediment bħal dak tal-lum huwa li, mingħajr il-ħruġ tal-Mandat, il-jedd li jista' jkollu r-rikorrent jitneħħa darba għal dejjem u b'mod irrimedjabbli. Dan ma jfissirx li l-fatt li talba għall-ħruġ ta' Mandat ta' Inibizzjoni tintlaqa', ikun ifisser li l-jedd huwa ippruvat. Bħalma lanqas ifisser li l-fatt li talba għall-ħruġ ta' Mandat bħal dak ma ntlax ikun ifisser li l-jedd pretiż ma jeżistix. It-tiftix li trid tagħmel il-Qorti huwa dak jekk, bl-għemil li minnu qiegħed jibza' r-rikorrent, jistax jintilef darba għal dejjem jedd li l-istess rikorrent jidher li għandu filwaqt li ħareġ it-talba għall-ħruġ tal-Mandat.”¹⁶;

(5) “Ir-rabta ta' Mandat ta' Inibizzjoni m'għandhiex tintuża bħala arma ta' theddid jew gegħiel (*arm twisting*) lill-parti intimata li, jew tagħmel dak li tixtieq il-parti rikorrenti jew ma tagħmel xejn. B'dan il-mod, il-Mandat ma jibqax għodda li tħares il-jedd *prima facie* tal-parti rikorrenti, imma ssir sarima li żżomm lil parti intimata milli tgawdi l-jeddijiet tagħha. Il-Qorti hi tal-fehma li qatt ma kienet ir-rieda tal-liġi li l-Mandat ta' Inibizzjoni jinbidel f'arma bħal din.”¹⁷

(6) Ir-rekwiziti għall-ħruġ tal-Mandat huma kumulattivi mhux alternattivi. Għalhekk jekk xi wieħed minnhom ma jirriżultax, il-Qorti għandha tiċhad it-talba għall-ħruġ tal-Mandat.¹⁸

¹⁶ P.A., 25.01.2005.

¹⁷ Ara sentenza fl-ismijiet **Avukat Dr John Gauci vs. Direttur tal-Kuntratti**, P.A., 18.07.2008.

¹⁸ **Marica Cassar et vs. Del Sol Properties Limited**, P.A. kif hawn preseduta, 27.12.16.

Ikkunsidrat:

Illi l-Qorti sejra issa tqis kif dawn il-prinċipji legali elaborati mill-gurisprudenza tal-Qrati tagħna għandhom jiġu applikati għall-fattispeċi odjerni kif jirriżultaw mad-daqqa t'għajn.

Fl-ewwel lok kif diġà ngħad, skont l-insenjament kostanti tal-Qrati tagħna, ir-rekwiżiti għall-ħruġ tal-Mandat huma kumulattivi u jekk xi wieħed minn dawn l-elementi ma jirriżultax, il-Qorti għandha tiċċad it-talba għall-ħruġ tal-Mandat.

Meta t-talba tar-rikorrent titqies fid-dawl tal-imsemmija rekwiżiti, jirriżulta:

Illi kwantu għar-rekwiżit illi jkun sejjer isir xi att mill-intimat li jista' jkun ta' preġudizzju għal xi jedd tar-rikorrenti, mill-atti jidher li r-rikorrent għamel snin twal ma jiħux interess fl-affarijiet tal-kumpannija. Wara l-mewt ta' ommu, ir-rikorrent iddeċieda li jindaga dwar kif kienet qed titmexxa s-soċjetà Joston Company Limited mill-intimat u rriżultawlu ċerti atti da parti tal-intimat li hu jallega li kienu abbużivi u li jilledu l-jeddijiet tiegħu bħala azzjonista, liema atti seħħew fl-1997 u fl-2002 ċjoè 20 sena u 15-il sena ilu. Ir-rikorrent qiegħed issa jallega li jeżisti *periculum in mora*, ċioè probabbiltà kbira u mhux mera possibbiltà li minn meta tiġi istitwita l-kawża fil-mertu sakemm tiġi deċiża l-kawża, tista' sseħħ xi ħaġa da parti tal-intimat li tipperikola l-jeddijiet tiegħu.

“In primo luogo, occorre caratterizzare il periculum in mora da un punto di vista strutturale, atteso che la sua tralatizia definizione in termini di “pericolo da ritardo”, lo individua unicamente dal punto di vista della funzione. Sul punto, l’analisi ha contribuito a far emergere una componente del periculum in mora che fino a pochi anni fa era rimasta in penombra; ci si riferisce, nella specie, alla necessità che il presupposto cautelare contenga in sè la valutazione della probabile futura lesione della situazione giuridica di vantaggio oggetto del processo, derivante da un’attuale (non solo ipotetica) esposizione ad un pericolo. In altre parole, il periculum in mora consiste in una relazione tra un evento (l’esposizione al pericolo) e un probabile danno; e ricorre tutte le volte in cui si ritenga che il diritto soggettivo che si assume leso sia esposto ad un pericolo di un danno future.”¹⁹

Tqis li mill-atti u mill-provi prodotti ma jirrizultax illi teżisti xi probabbiltà kbira, il-*periculum in mora* li jseħħu xi azzjonijiet jew li se jitkomplew xi azzjonijiet da parti tal-intimat li jistgħu jippregudikaw il-jeddijiet tar-rikorrent. Dan għaliex mix-xhieda ta’ Ray Mercieca, l-*accountant* tar-rikorrent stess, jirrizulta illi dak illi seta’ jseħħ sa tliet snin ilu, li jsir *an increase in share capital* mingħajr ma jiġu ppreżentati lir-Registratur tal-Kumpanniji *s-supporting documents* bħal pereżempju l-minuti tal-*annual general meeting*, illum il-ġurnata xi ħaġa bħal din ma tistax isseħħ aktar wara t-tibdil li kien sar fil-proċeduri tar-Registratur tal-Kumpanniji madwar tliet snin ilu.

¹⁹ RECCHIONI S., voce *Periculum in mora* (nel processo cautelare civile), in *Dig. disc. priv., sez. civ., 3°agg., tomo II*, Torino 2007, pp. 892-912; ID., *Il pericolo come elemento della fattispecie processuale cautelare. Parte I: il pericolo come relazione fra eventi*, in *Studi in onore di G. Tarzia*, Milano 2005, pp. 1431-1475.

Illi kwantu għar-reqwiżit li l-grad ta' preġudizzju jrid ikun wieħed li ma jkunx jista' jiġi irrimedjat, l-intimat jikkontendi illi skont il-*memorandum and articles of association* tal-kumpannija r-rikorrenti għandu r-rimedju tal-*preemption rights*. Tqis illi bit-tibdil riċenti li seħħ fil-proċeduri tar-Registratur tal-Kumpanniji fejn huwa meħtieġ li biex jiġi registrat awment fil-kapital azzjonarju ta' kumpannija, li jiġu ppreżentati wkoll is-*supporting documents*, mhuwiex possibbli li r-rikorrent jingib fil-pożizzjoni li ma jkunx jista' jeżerċita l-*preemption rights* tiegħu.

Tqis illi mill-atti u mill-provi prodotti jidher mad-daqqa t'għajn illi fil-passat r-rikorrent ittraskura l-operat tas-soċjetà Joston Company Limited jew fada wisq f'huh f'dik li hija t-tmexxija ta' din is-soċjetà. Il-Kap. 386 jipprovdi salvagwardji xierqa għad-drittijiet tal-azzjonisti minoritarji²⁰, li huma effettivi jekk ir-rikorrent isegwi b'interess l-andament tas-soċjetà inkwistjoni.

Tqis ukoll li mad-daqqa t'għajn jidher l-interess ewlieni li tar-rikorrent fis-soċjetà inkwistjoni mhuwiex strettament f'dak li seħħ jew qiegħed iseħħ fit-tmexxija tagħha, imma purament kif id-deċiżjonijiet li ttieħdu fit-tmexxija tal-kumpannija setgħu laqtuh finanzjarjament, fir-rigward ta' liema r-rikorrent ċertament jista' jkollu r-rimedju ta' eventwali likwidazzjoni ta' danni jekk jingħata raġun fil-kawża fil-mertu.

²⁰ Ara f'dan is-sens is-sentenzi **Anthony Gatt et vs. Philip Gatt et**, P.A., 04.07.2013 u **Arkitett Raymond Vassallo noe vs. Anthony Parlato Trigano et**, Q.A., 24.06.201 u **Susanne Busuttill et vs. Francis Busuttill & Sons Limited et**, Q.A., 31.01.2014.

Dwar ir-rekwiżit tal-jedd *prima facie*, huwa loġiku li billi l-mandat ta' inibizzjoni huwa att kawtelatorju li jrid jinħareġ qabel ma jiġi aċċertat min għandu raġun, il-mandat jinħareġ favur dak li “jidher”, fi kliem l-istess liġi, mal-ewwel daqqa t'għajn li għandu raġun. Imma anki jekk ir-rikorrent jirnexxilu juri li *prima facie* għandu jedd li jista' jiġi ppreġudikat jekk ma jinħarigx il-mandat, jekk xi wieħed mir-rekwiżiti l-oħrajn għall-ħruġ tal-mandat jinstab li huwa nieqes, il-Qorti xorta waħda ma tkunx tista' tilqa' t-talba għall-ħruġ tal-mandat. Imma l-fatt li l-Qorti ma tilqax it-talba għall-ħruġ tal-mandat, ma jfissirx li eventwalment l-attur ma jistax jipprova li għandu raġun fil-mertu.

Illi kwantu għar-rekwiżit tal-jedd *prima facie*, li jrid ikun hemm il-*fumus boni iuris*, il-probabbilità li mad-daqqa t'għajn hemm jedd x'jiġi kkawtelat, mill-atti u mill-provi prodotti jidher li r-rikorrent ma ġiex notifikat bit-trasferiment tal-ishma minn Joseph Mizzi lil Mario Mizzi u bil-proposta tal-*increase in share capital* biex ikun f'qagħda li jista' jeżerċita l-*preemption rights* tiegħu. Ir-rikorrent lanqas ġie mogħti l-avviż ta' xi *general meeting* jew *extraordinary general meeting*. Dejjem fuq il-livell ta' *prima facie*, dan kollu jindika li r-rikorrent għandu jedd li seta' ġie preġudikat. Però kif intqal aktar 'il fuq, l-elementi rikjesti għall-ħruġ tal-mandat huma kumulattivi u mhux alternattivi u jridu jkunu jikkoeżistu flimkien meta ssir it-talba għall-ħruġ tal-Mandat u għalhekk jekk xi wieħed minn dawn ir-rekwiżiti ma jirriżultax bħal fil-każ odjern fejn il-Qorti qieset illi l-element tal-*periculum in mora* huwa nieqes, it-talba għall-ħruġ tal-mandat għandha tiġi miċħuda.

Decide

Għal dawn ir-raġunijiet il-Qorti qiegħda tiċċad it-talba għall-ħruġ tal-mandat ta' inibizzjoni, billi ma jirriżultawx l-elementi kollha rikjesti għall-ħruġ tiegħu.

Thassar *contrario imperio* d-digriet tagħha tad-9 ta' Ottubru, 2017, sa fejn kienet laqgħet it-talba b'mod provviżorju.

Tordna lir-Reġistratur jikkomunika dan il-provvediment lir-Reġistratur tal-Kumpanniji.

Bl-ispejjeż kontra r-rikorrent Anthony Mizzi.

Mogħti kameralment illum, 22 ta' Novembru, 2017.